

*Nüsrət Kəsəmənli*

*Xocalı*

Tanklar qan üstündən yeridi,  
Neçə can üstündən yeridi.  
Körpələr qaldı dəmir ayaqlar altında,  
İmdad istəyən böyüklərə  
                                güvənmədilər daha.  
Ölü anaların döşlərindən  
                                süd əmmədilər daha.  
Gözləri heyrətlərindən böyük idi,  
Açılmışdı yaradan axan qan kimi.  
Üzüqoylu yıxılmışdılar,  
Təzədən öləcəkдилər ayağa qalxan kimi.  
Xocalı keçirdi xəyanət marağından,  
Xocalı keçirdi tank lüləsindən,  
                                yağı gülləsindən,  
                                avtomat darağından.  
Güllələdilər adamından qarışqasınadək,  
Güllələdilər quzusunu, qoçunu  
Güllələdilər anaların çəpərlərə  
                                ilişib qalmış saçını,  
                                qardaşı, bacını.  
Güllələdilər Babəkin qılıncını  
                                Koroğlunun atını,  
Güllələri qaytarmadı  
                                Cavanşirin qalxanı.  
Əzdidilər yıxılanı, Vurdular qalxanı.  
Hanı bu yurdun  
                                Nəbisi, Səttarxanı?!  
Nadanlar satıb getdi  
                                dağı, daşı, torpağı.  
Ölənlər "Vətən!" deyib  
                                kəfən etdi bayrağı.  
Nənələr dilində duası ölmüşdü,  
Onları aparmağa  
                                uluların ruhu gəlmişdi.  
Təzə ruhların əllərindən tutub apardılar,  
Körpələri ayağa qaldırdılar  
Balaca tabutlara dönmüşdü beşikləri,  
Qulaqlarında hələ yaşayırdı  
                                layla səsləri.  
Bir az göz yaşlarına,  
Bir az ağıya bənzəyirdi.  
Laylalar uçulu evlərin  
                                divarlarına dəyirdi,  
Laylalar dizlərinə döyürdü,

Dünənə, bu günə, sabaha  
nifrətlə gülümsəyirdi...

*Kəsəmənli N. Xocalı : şeir // Seçilmiş əsərləri. - B. : Şərq-Qərb, 2004. - S.247-249. ; Azərbaycan harayı. - Bakı : Respublika Xatirə Kitabı Redaksiyası, 2002. - S.108. ; Kəsəmənli N. Heyf o sevgiyə. - Bakı : Maarif, 2006. - S.103-105.*

Dağılmışdı zaman arasındakı körpülər,  
Bir anda yüz il qocalmışdı körpələr.  
Sözlərini yanan zəmilərə deyirdilər,  
Sözlərini satqın "əmilərə" deyirdilər.  
Deyirdilər:

Qalanı satdınız, dağı satdınız  
Qarabağı satdınız,

Satdınız anaların yolunmuş saçını  
Satdınız Şuşanı, Laçını  
Satqınlıqda gördünüz, həyatın əlacını.  
Şəhidlərdən soruşun ölümün şərəfini  
Qoy onlar desin!  
Bu yurd üçün, el üçün  
Məşəl olanlar desin!  
Biz onsuz da gedirik  
Qoy sizin adınızı

sağ qalanlar desin!

Körpələri ruhlar eşitdi,  
yaşayanlar duymadı,  
Tanklar hey çeynəyirdi  
ac lülələr doymadı...  
Alovda qızınırdı  
soyuğun buz nəfəsi  
Havadaca donurdu  
göz yaşı, fəryad səsi...  
Qapalı gözlər vardı,  
qulaqlar eşidirdi,  
Açıq gözlər var idi,  
qapana bilmirdilər,  
Baxırdılar bu dəhşətin sonluğuna.  
Qapalı gözlər həsəd aparırdı  
açıq gözlərin korluğuna.  
Əsirlər həsədlə baxırdılar  
ölülərin rahatlığına.  
Ölülərin son laylasını  
küləklər çalırdı,  
Qanadı qırılmış, gözü yaşlı  
mələklər çalırdı:

Neçə toy-düyün getdi,  
Ömür getdi, gün getdi,  
Bu yerin sahibləri,  
Sahibsiz, köçkün getdi.

Heyrətdən donub bəşər,  
Dara çəkir xeyri şər.  
Sərkərdə satqın olsa,  
İgidi əsir düşər.

Daşı, torpağı qanlı,  
Tarixi həyəcanlı.  
Heyrət içindəyəm mən  
Ölü dirildən canlı...

Xocalı xocam mənim,  
Ölümdən ucam mənim.  
Bir gün öpəm torpağın,  
Daşını qucam sənin.